



پوہدی محبت عنایت ہوندا



غازی عالم الدین شہید اکیڈمی چاہ میرا بلا ہو

صاحبان ذوق و محبت اور ارباب علم کیلئے

شرذہ جانفزار

سوانح حیات

قادی میر حسین شہید
رحمۃ اللہ علیہ

شائع ہو رہی ہے۔

مصنف
رائے محمد کمال

پیشکش: شہیدانِ باجوڑ، سنہ ۱۳۸۵ھ، پبلیکیشنز

بیت القادری نمبر ۱۵ سٹریٹ نمبر ۱۵ محبوب روڈ نزد چوک نیلم
چاہ میسرال - لاہور

صاحبان ذوق و محبت اور ارباب علم کیلئے

شرذہ جانفزار

سوانح حیات

قادی میر حسین شہید
رحمۃ اللہ علیہ

شائع ہو رہی ہے۔

مصنف
رائے محمد کمال

پیشکش: شہیدانِ فاؤنڈیشن، نیشنل پبلیکیشنز

بیت القادری نمبر ۱۵ اسٹریٹ نمبر ۱۵ محبوب روڈ نزد چوک نیلم
چاہ میسرال - لاہور



پہلے ہی مجھ کو عنایت ہوئی



غازی عالم الدین شہید اکھنڈی چاہ میرا لاہور

شَهَادَةُ قُرُونِهِ أَحَدُكُمْ
وَأَقْبَعًا وَرَيْدًا

يُؤَهِّدُكُمْ لِمَجْلَدِ عِنَايَتِكُمْ



غازی عالم الدین شهید اکبرینی چاه میران لاهیجہ

سلسلہ اشاعت نمبر 7

نام کتاب _____ واقعات غزوہ احد اور چند اہم کردار

تحریر _____ چوہدری محمد عنایت گوندل

باہتمام _____ محمد خلیل قادری

کمپوزنگ _____ محمد عمران یوسف

تعداد _____ 500

ہدیہ _____ 5 روپے کے ڈاک ٹکٹ

پروف ریڈر _____ افتخار ارشد محمد سیفی

برائے ایصال ثواب

والد محترم محمد دانیال قادری

محمد ذیشان قادری مرحوم

کتاب ملنے کا پتہ

غازی علم الدین شہید اکیڈمی چاہ میراں لاہور

آہ! مبلغ دعوت اسلامی محمد ذیشان قادری رحلت فرما گئے
 انا اللہ وانا الیہ راجعون

دل ملول ہے ذیشان قادری کی جدائی پر آنکھیں اشکبار ہیں اس سانحہ کی
 خبر نے دل و دماغ کو ماؤف کر کے رکھ دیا ان کے وصال کی خبر اتنی غیر
 متوقع اور ناگہانی تھی کہ یقین نہیں آ رہا تھا۔

محمد ذیشان قادری جنہیں مرحوم لکھتے ہوئے کلیجہ منہ کو آتا ہے۔

مرحوم محبین اولیاء میں سے تھے آپ خوش الحان نعت خواں اور زبردست
 باعمل مبلغ بھی تھے جو اپنے پیچھے قابل تقلید راہ چھوڑ گئے۔

اللہ تعالیٰ مرحوم کو کروٹ کروٹ جنت الفردوس نصیب کرے۔ (آمین)

آسماں تیری لحد پر شبنم افشانی کرے

سبزہ نورستہ اس گھر کی نگہبانی کرے

مدینے کا بھکاری

محمد سہیل رضا قادری

کچھ بیباں اپنا

"واقعات غزوہ احد اور چند اہم کردار" نامی کتاب باصرہ افروز ہوئی جسکے مطالعہ سے انشاء اللہ ایمان کو تقویت ملے گی مصنف چوہدری محمد عنایت گوندل زید مجدہ نے بڑے احسن انداز میں واقعات زیب قرطاس کئے ہیں جس کے مطالعہ سے آنکھیں اشکبار ہو جاتی ہیں بارگاہ رب العزت میں دعا ہے کہ اللہ تعالیٰ موصوف کی تحریر میں مزید نکھار پیدا کرے آمین۔

دعوت اسلامی

دعوت اسلامی جو کہ صلوة سنت کی عالمگیر غیر سیاسی تحریک ہے اللہ تعالیٰ اور اس کے حبیب ﷺ کے احکام و فرامین جاننے اور ان پر عمل کرنے اور دوسروں تک پہنچانے کیلئے دعوت اسلامی کی تحریک میں شمولیت کیجئے۔

غازی علم الدین اکیڈمی کے بانی و صدر محمد سہیل رضا عطاری قادری اور سیکرٹری نشر و اشاعت محمد خلیل عطاری قادری کے علم عمل میں برکت عطا فرمائے۔ آمین مجاہد النبی الکریم ﷺ۔

طالب دیدار در نبوی ﷺ

غلام عطار:

محمد دانیال رضا عطاری قادری

مدینہ منورہ سے تقریباً " ساڑھے تین میل کے فاصلے پر شمالی مضافات میں سرخ رنگ کا نظر آنے والا پہاڑ مشرق سے مغرب کی جانب پانچ میل بخطِ مستقیم پھیلا ہوا ہے اور دوسرے تمام سلسلہ ہائے کوہ سے الگ تھلگ ہونے کی وجہ سے احد کے نام سے موسوم ہے جس کی پتھریلی اور ہر وقت تپتی ہوئی سطح زمین پر کہیں کہیں خاردار جھاڑیوں کے سوا کوئی قابل ذکر درخت یا سبزہ نہیں پایا جاتا جس کے متعلق رسول اکرم ﷺ نے ارشاد فرمایا!

" احد وہ پہاڑ ہے جو ہمیں دوست رکھتا ہے اور ہم اسے دوست رکھتے ہیں اس میں ایک دروازہ ہے جو جنت کا دروازہ ہے۔"

تاریخ اسلام کا یہی وہ مشہور و معروف مقام ہے جہاں پندرہ شوال ۳ھ بروز ہفتہ علی الصبح اہل اسلام اور مشرکین مکہ کا آمناسامنا ہوا تھا۔ جبل احد کی بلندیاں اس کے درے اور ڈھلوانی میدان ہی وہ شہادت گاہ اہل عشق و وفا تھے جہاں جاں سپاری اور سرفروشی کے وہ نادر واقعات وقوع پذیر ہوئے جو تاریخ اسلام کا امتیازی اور حقیقی سرمایہ ہیں۔ جن پر دنیا اسلام تابد فخر کرتی رہے گی۔

محبت رسول ﷺ کی مقدس صہبیا سے سرشار آپ کے وفا شعار صحابہ کرام نے اپنے خون جگر سے میدان احد کے قرطاس پر اپنے رسول ﷺ سے محبت و وفا کے وہ لازوال نقوش ثبت کئے جن کی تب و تاب جاودانہ کو وقت کی طویل مسافت بھی ماند کرنے سے یکسر عاجز و بے بس رہی۔

جبل احد کا کیف و مستی اور عزم و وفا کے جذبات سے لبریز پاکیزہ اور خاموش ماحول آج بھی ان نفوس قدسیہ کے زریں کارناموں اور عظیم قربانیوں پر شاہد ہے جو صبر و ایثار کی خوفناک وادیاں طے کرتے ہوئے مطلع تاریخ اسلام پر رشد و ہدایت کے درخشندہ و تابندہ ستارے بن کر جلوہ گر ہوئے اور تاقیامت ان نجوم الہتداء کی نورانی سیرت کے جلوؤں کی روشنی میں اہل عزم و ہمت اپنی عشق و وفا کی منزلوں کا سفر طے کرتے رہیں گے۔

میدان احد میں جب دونوں فریق صف آراء ہو گئے اور ایک دوسرے کی حدود سماعت تک پہنچ گئے تو ابوسفیان نے روایتی عیاری و فتنہ انگیزی سے کام لیتے ہوئے یثرب کے

نصاری کو مخاطب کرتے ہوئے کہا:

اے اوس و خزرج تم ہمارے اور ہمارے چچیرے بھائی کے درمیان سے ہٹ جاو
ہمارے رشتہ دار کو ہمارے حوالے کر دو تب ہم تمہارے ہاں سے چلے جائیں گے تم سے
لڑنے کی ہمارے نزدیک کوئی وجہ نہیں۔"

مگر وہ انصار جنہوں نے مکہ میں عقبہ پہاڑی کے موڑ پر اپنے رسول ﷺ سے
پختہ و مستحکم وعدے کئے تھے اور میدان بدر میں اپنے رسول ﷺ سے کئے ہوئے
وعدوں کی لاج رکھ لی تھی جنہیں اطاعت رسول ﷺ اور محبت رسول ﷺ
نے تائید ایزدی پر محکم ایمان و ایقان دیا تھا جن کو اخلاقی قوت کی کامرانی کا اور اک اور
روح صداقت کی برتری کا کامل یقین حاصل تھا ان کے پائے ثبات میں ابوسفیان کی چکنی
چپڑی باتوں سے لغزش کیسے آتی۔ قریشی سردار کا خیال خام تھا سرکارِ دو عالم ﷺ کے
محبوب انصار نے ابوسفیان کو درشت الفاظ میں جواب دیا۔ جس پر ابوسفیان بے
آبرو اور کھسیانہ سا ہو کر رہ گیا۔

اس کے اشارے پر صف آراء اعداء سے ایک شخص آگے آیا جو کبھی قبیلہ اوس کا
سردار تھا اور بے حد توقیر کا مالک تھا جب حضور ﷺ ہجرت فرما کر مدینہ منورہ تشریف
لائے تو وہ عداوت پر اتر آیا جب اس کا کوئی بس نہ چلا تو اپنے رفقاء سمیت مکہ میں قریش
کے پاس چلا گیا۔ اس فاسق ابو عامر نے روساء مکہ کو یقین دلا رکھا تھا کہ میدان جنگ میں
اس کے قبیلے کے لوگ جو نہی اسے دیکھیں گے تو اس کے پاس آجائیں گے۔

اس امید پر اس نے قبیلہ اوس کو اپنی موجودگی سے آگاہ کرتے ہوئے کہا "قبیلہ اوس
کے لوگو میں ابو عامر راہب ہوں" مگر انصار نے اس کا استقبال پتھروں سے کیا اور کہا
"اے فاسق و نابکار تیری آرزو کبھی پوری نہیں ہوگی ہماری آنکھوں سے دور ہو جا" یوں
قریش کی جانب سے اہل ایمان کی صفوں میں تفرقہ ڈال کر مذموم مقاصد کے حصول کی
ہردو کوششیں ناکام ہو گئیں۔

اس موقع پر ہی ایک ایسا واقعہ رونما ہوا جس کی نظیر پیش کرنا انسانی تاریخ کے بس کی
بات نہیں جب ابو عامر کی صفوں سے آگے نکل کر انصار سے مخاطب تھا اس وقت اسی

ابوعامر کے بیٹے حضرت حنظلہ رضی اللہ عنہ نے بارگاہ رسالت صلی اللہ علیہ وسلم سے اپنے والد پر حملہ آور ہونے کی اجازت طلب کی مگر حامل خلق عظیم امن و سلامتی کے رسول صلی اللہ علیہ وسلم نے اجازت نہ فرمائی۔

ابوسفیان نے جو لشکر کے قلب میں موجود تھا پیش قدمی کا حکم دیا قبیلہ بنوعبدالدار کا طلحہ قوت و جلال کے نشہ میں مست قریش کا علم لئے چل رہا تھا اس کے پہلو میں اس کے دو بھائی اور چار بیٹوں کے علاوہ اس کے قبیلے کے چند دیگر افراد بھی تھے جن میں ہر ایک تیار تھا کہ ضرورت آئے تو اپنی اپنی باری پر پرچم سنبھال سکیں۔

چند ہی ساعتوں کی دیر ہے دونوں لشکر آپس میں ٹکرانے ہی والے ہیں کہ مدینہ منورہ سے احد کی جانب آنے والی راہ گزر پر گرد و غبار اٹھا اور اسی موج غبار سے ایک گھڑسوار اور دو پیادہ اشخاص یکے بعد دیگرے نمودار ہوئے۔

سرپٹ گھوڑا دوڑا کر آنے والا اسیرم عمرو بن ثابت انصار کے قبیلے بنی عبدالاشئل کا فرد تھا۔ اگرچہ اس کے قبیلہ کے دیگر افراد حلقہ اسلام میں داخل ہو چکے تھے مگر وہ ابھی تک اس سعادت سے محروم تھا ان ایام میں وہ مدینہ منورہ سے باہر گیا ہوا تھا واپس آیا تو اس نے اپنے سردار سعد بن معاذ اور اپنے بھتیجوں کے متعلق پوچھا کہ وہ کہاں ہیں اسے بتایا گیا کہ وہ تو میدان احد میں ہیں جہاں معرکہ حق و باطل برپا ہونے والا ہے اس نے قبیلہ کے دوسرے لوگوں کے متعلق دریافت کیا پتہ چلا کہ سب میدان احد میں ہیں۔

تمام تر دنیاوی علائق و ترغیبات بنظر حقارت ٹھکرا کر اللہ کی راہ میں جہاد کرنے کیلئے اپنے آباد گھروں سے نکلنے والوں کی یاد نے اسے بیتاب کر دیا۔ اس کا سردار اور اسکی قوم جانثاری اور سرفروشی کا جو نمونہ میدان کارزار میں پیش کرنے والی تھی اس کے تصور نے اس کے دل کو اسلام کیلئے کشادہ کر دیا۔ کلمہ شہادت پڑھا ہتھیار لئے اور مدینہ منورہ کی سنسان گلیوں سے سرپٹ گھوڑا دوڑاتا سوئے احد روانہ ہوا اور جا کر صفوں میں شامل ہو گیا۔

اس کے تھوڑی دیر بعد آنے والے دونوں افراد وہب بن قابوس اور حارث بن عقبہ بن قابوس تھے مدینہ منورہ سے مغرب میں آباد بدوی قبائل میں قبیلہ مزینہ سے تعلق

رکتے تھے دونوں چچا بھتیجا نے ابھی ابھی اسلام قبول کیا تھا آج وہ مدینہ منورہ اپنے پیارے رسول ﷺ کی زیارت کیلئے آئے تھے وقت صبح دیار حبیب میں پہنچے تو دیکھ کر حیران ہوئے کہ نصف سے زائد شہر خالی پڑا ہوا ہے بستی کے درودیوار نہایت اداس اور ماحول پر سکوت طاری ہے البتہ یہود کے محلوں میں روزمرہ کی زندگی کی چہل پہل کا منظر پہلے سے بھی زیادہ ہے۔

جب انہیں پتہ چلا کہ سید الانبیاء ﷺ اپنے جانثار صحابہ کے ساتھ احد کے دامن میں شریعت الہی اور قانون سماعی کے احیاء کیلئے مجاہد ہیں تو فی الفور احد کیلئے روانہ ہو گئے اپنے رسول ﷺ کی بارگاہ میں سلام ادب و محبت پیش کیا اپنی تلواریں بے نیام کیں اور صفوں میں شامل ہو گئے۔

مکی فوج اپنے سپہ سالار کے حکم پر پیش قدمی کرنے لگی اگلی صفوں کے قریب عورتیں تھیں جن کی قیادت سپہ سالار ابوسفیان کی بیوی نصد بنت عتبہ کر رہی تھی یہ قریش کے معزز گھرانوں کی عورتیں اپنے پورے بناؤ سنگھار کے ساتھ تیغ و سنان کی زد میں کھڑے ہو کر حناستہ ہاتھوں کے ساتھ دف اور طنبور بجا بجا کر قوم کو لڑائی کا جوش دلاتے ہوئے گاگا کر محشر برپا کر رہی تھیں اور ان کے گیتوں کے بول نظام جاہلیت اور ان کی فاسد ثقافت کی منہ بولتی تصویر تھے۔

آگے بڑھو تو ہم تمہیں گلے لگائیں گی۔

اور نرم قالین بچھائیں گی۔

اگر پیچھے ہٹو گے تو تمہیں چھوڑ دیں گی۔

روٹھ جائیں گی اور تم سے الگ ہو جائیں گی۔

مکی قوت میدان کارزار میں اپنا آخری زور دکھا رہی تھی ابوسفیان نے نازنینان قریش کی انگلیخت کو کافی خیال نہ کیا خود فوج میں ہر سو پھر کر انہیں جنگ پر ابھارنے لگا اسی سلسلہ میں اس نے بنی عبدالدار کے طلحہ کو جو فوج کا علم بردار تھا مخاطب کرتے ہوئے کہا۔

کہ

” اے بنو عبدالدار کے لوگو!

بدر کے میدان میں تمہارے قبیلہ کے دونوں علمبرداروں نے ذلت و رسوائی کے ساتھ اپنے آپ کو دشمن کے حوالے کیا تھا آج ہمیں یقین دلاؤ کہ تم علم بلند رکھو گے ورنہ اسے چھوڑ دو ہم اس کی خود حفاظت کریں گے۔“

ابوسفیان نے قبائلی عصبیت کو جھنجھوڑتے ہوئے بدر کی یاد دلا کر بنو عبدالدار کے جذبات بھڑکادیئے ان بھڑکتے جذبات پر ہندہ کے بول جلتی پر تیل ثابت ہوئے۔

واہ واہ اے عبدالدار کے بیٹو!

اے پشتوں کی حفاظت کرنے والوں ہر کانٹے والی تلوار سے دشمن پر کاری ضرب لگاتے

چلو۔

طلحہ بپھر گیا طیش اور غصے کے عالم میں اس نے للکارتے ہوئے کہا۔

” مسلمانو! تمہارا دعویٰ ہے کہ تمہارے مقتول جنت میں جائیں گے اور تمہاری تلواریں ہمیں جہنم رسید کریں گی کہو تم سے کوئی ایسا ہے جو مجھے دوزخ پہنچائے یا ٹھنڈے ٹھنڈے خرد بہشت میں چلا جائے جسے تمنائے بہشت ہو تمنا برد آزمائی کیلئے سامنے آئے۔“

اس کے جواب میں ان اشعار کے دعائیہ کلمات نے حقیقت کا روپ دھار لیا۔

صبحك اللہ غداة الفجر

ملہاشمین الطوال الذہر

بكل قطاع حسام یغری

حمزہ لیثی وعلی صقری

خدا کرے صبح ہی صبح تک بوٹی کر دینے والی تلواروں کے ساتھ لے لے قذوالے

حسین ووجیہ ہاشمیوں کا واسطہ تجھ سے پڑ جائے حمزہ رضی اللہ عنہ میرے شیر ہیں

اور علی رضی اللہ عنہ میرے شاہین۔

وہی حسین وجمیل ہاشمی سردار حضرت علی رضی اللہ عنہ صفوں سے نکل کر کافر کے مقابل

آگے چند لمحات کے لئے ماحول پر سکتہ طاری ہو گیا حضرت مولا علی رضی اللہ عنہ نے پہلا ہی

وار کیا جو خود سے گزر کر کھوپڑی کے ٹکڑے ٹکڑے کر گیا طلحہ زمین پر گر پڑا اس کا کام تمام کئے

بغیر آپ واپس آگئے ساتھیوں نے پوچھا آپ نے قتل مکمل کیوں نہ کیا آپ نے بتایا وہ میرے سامنے اس طرح گرا کہ اس کی شرم گاہ کھل گئی مجھے اس پر رحم آگیا اور مجھے یہ یقین بھی تھا کہ اللہ تعالیٰ نے اسے موت دے دی ہے حضور ﷺ نے ولولہ انگیز منظر ملاحظہ فرمایا۔ تو آپ نے فرط مسرت سے نعرہ تکبیر بلند فرمایا مسلم فوج نے نعرہ میں آپ کا ساتھ دیا جس سے احد پہاڑ کی وادیاں گونج اٹھیں۔

علم کی موت کے بعد اس کا بھائی عثمان رجز پڑھتے علم لئے آگے بڑھا۔

”علم بردار وہ ہے جس کا نیزہ دشمن کے خون سے رنگین ہو جائے یا پھر لڑتے لڑتے ٹوٹ جائے اس کا مقابلہ حضرت حمزہ نے کیا اور اس کے کندھے پر ایسی تلوار ماری کہ وہ ہاتھ سمیت کندھے کو کاٹی اور جسم کو چیرتی ہوئی ناف تک جا پہنچی یہاں تک کہ اس کا پھیپھڑا دکھائی دینے لگا دستور عرب کے مطابق آپ نے باپ کا نام فخر سے لیا اور فرمایا کہ ”میں ساقی حجاج کا بیٹا ہوں جو مکہ میں حاجیوں کو پانی بلانے کا اہتمام کیا کرتا تھا۔

علم کے گرد جو خون ریز جنگ جاری ہوئی اس میں بنو عبدالدار کے آدمیوں نے باری باری علم سنبھالا مگر یکے بعد دیگرے اس خاندان کے گیارہ آدمی موت کی نیند سلا دئے گئے تب اس قبیلہ کے صواب نامی غلام نے پرچم اٹھایا مگر اسے بھی موت کے گھاٹ اتار دیا گیا قریش کا پرچم زمین پر گر گیا اور اسے اٹھانے والا کوئی نہ تھا۔ علم کے نزدیک ہونے والے خونریز معرکہ میں کوئی مسلمان شہید نہ ہوا۔ یوں قریش کا پہلا شدید حملہ حضرت امیر حمزہ رضی اللہ عنہ کے ماتحت دستہ نے نہایت بہادری سے پسپا کر دیا۔

اس کے علاوہ میدان کے بقیہ حصوں میں بھی جنگ زور شور سے جاری تھی۔ ابو عامر فاسق اور اس کے ساتھیوں نے بنو ہوازن کے ماہر تیر اندازوں اور خالد کی قیادت میں سوار دستہ نے اسلامی فوج کا بایاں بازو توڑ کر مسلمانوں کے عقب تک پہنچنے اور صفوں کو درہم برہم کر کے شکست سے دو چار کرنے کے لئے تین بار بھرپور حملہ کیا۔ مگر حضرت زبیر رضی اللہ عنہ کے ساتھیوں کی مزاحمت اور عقب کے محافظ تیر انداز دستہ کے تیروں کی بوچھاڑ نے ہر حملہ کو ہر بار ناکام بنا کر رکھ دیا۔

حضرت زبیر رضی اللہ عنہ فرماتے ہیں کہ میرے دل پر اس چیز کا اثر ضرور تھا کہ میں نے

ابودجانہ رضی اللہ عنہ سے پہلے بارگاہ رسالت میں عرض کیا تھا کہ تلوار مجھے عطا ہو۔ حالانکہ میں قریشی اور حضور ﷺ کی پھوپھی کا بیٹا تھا۔ مگر تلوار مجھے نہ ملی۔ ابو دجانہ رضی اللہ عنہ کو عطا ہوئی میں نے قصد کیا کہ جنگ میں دیکھوں گا کہ ابودجانہ رضی اللہ عنہ کیا کارنامے سرانجام دیتے ہیں۔

آپ فرماتے ہیں ابودجانہ رضی اللہ عنہ نے ہر اس کافر کا کام تمام کر دیا جو سامنے آیا۔ شمشیر زنی اس روز ان پر ختم تھی۔ ان کی زبان پر یہ رجز جاری تھا اور مصروف قتال تھے

”اس نخلستان کے دامن میں اپنے خلیل سے میں نے عہد کیا ہے کہ کبھی صفوں کے پیچھے نہیں رہوں گا۔ اللہ اور اس کے رسول ﷺ کی تلوار آگے بڑھ کر چلاؤ گا۔“ حضرت زبیر رضی اللہ عنہ فرماتے ہیں کہ ایک کافر خوب قتال کر رہا تھا۔ جدھر سے گزرتا مسلمانوں کا نقصان کرتا گزر جاتا۔ میں دل ہی دل میں سوچ رہا تھا کہ اس کا اور ابو دجانہ رضی اللہ عنہ کا آمننا سامنا ہونا کہ میں ابودجانہ رضی اللہ عنہ کی شجاعت کا اندازہ کر سکوں آخر ابودجانہ رضی اللہ عنہ اور وہ ایک دوسرے سے نبرد آزما ہوئے میں نے دیکھا کہ ابودجانہ رضی اللہ عنہ نے اسے قتل کرنے میں ذرا دیر نہ لگائی۔ حضرت کعب بن مالک رضی اللہ عنہ کا بیان ہے کہ ایک مشرک اپنے ہتھیاروں اور اپنی قوت پر نازاں بڑے جوش سے مسلمانوں پر حملہ آور ہوا اور کہنے لگا کہ مسلمان یوں جمع ہو گئے ہیں جیسے بھیڑیں ذبح کی جاتی ہیں۔ اچانک ایک مسلمان خود اور زرہ پننے اس کے مقابلے میں آگیا دونوں ایک دوسرے پر حملہ آور ہوئے۔ مسلمان نے اس پر ایسی کاری ضرب لگائی کہ اس کے جسم کے دو حصے ہو گئے نصف ایک طرف اور نصف دوسری جانب گرا۔ اس کو یوں قتل کرنے کے بعد مسلمان مجاہد نے چہرے سے خود ہٹایا اور حضرت کعب رضی اللہ عنہ کو مخاطب کرتے ہوئے فرمایا:

”اے کعب کیسا منظر تھا جو تم نے دیکھا میں ابودجانہ رضی اللہ عنہ ہوں۔“

قتال کرتے ہوئے حضرت ابودجانہ رضی اللہ عنہ آخری صف تک جا پہنچے آپ نے دیکھا کہ ایک کافر لوگوں کو اپنی اشتعال انگیزیوں سے جنگ پر ابھار رہا ہے آپ تیزی سے اس

کی طرف لپکے اور اپنی تلوار لہرائی مگر وہ ہند بنت عتبہ تھی وہ چیخ اٹھی آپ نے وار روک لیا آپ فرماتے ہیں کہ میری غیرت نے گوارا نہ کیا کہ میرے آقا کی تلوار کسی عورت کے خون سے آلودہ ہو“

حضور ﷺ نے بھی جن پاکیزہ اخلاق کا درس دیا تھا ان کی جھلک نہ صرف زمانہ امن بلکہ میدان کارزار میں بھی قابل دید اور پوری انسانیت کے لئے سبق آموز ہے۔ یہ وہ دور تھا جب ہر سو پھیلے ہوئے میدان جنگ نہایت درجہ کی وحشیانہ کارروائی کی شہادت پیش کر رہے تھے مخالف فریق کے افراد کو باندھ کر اپنے خنجر سے غضب کا نشانہ بنایا۔ مقتولین کی لاشوں کی بے حرمتی کرنا ان کے اعضاء کاٹنا، ان کے سروں کی کھوپڑیوں میں شراب پینا، ان کے کلیجے چبانا وحشت و درندگی کے وہ مظاہرے تھے جن کو اس وقت کے انسان نے شجاعت و مردانگی کا نام دے رکھا تھا۔ مگر یہ اعجاز ہے ایک صحرائی کا۔ کہ وہ میدان احد میں اخلاق عالیہ سے آراستہ ایسی انوکھی فوج لارہا ہے جس نے میدان کارزار میں اخلاقی قدروں اور احترام انسانیت کے وہ معیار قائم کئے جن سے وحشت و بربریت اور ظلم و سرکشی کی تاریکی کافور ہوگئی اور دنیا امن و سلامتی کی شاہراہ پر گامزن ہوئی۔

لاشوں کی بے حرمتی تو کجا کرنے والے کی اگر بے دھیانی میں شرم گاہ کھل گئی تو صاحب شمشیر کا دل جذبات رحم سے پسپا گیا اور اس نے دوہری ضرب لگانے سے ہاتھ روک لیا۔ بچوں، ضعیفوں اور عورتوں کو نہ تیغ کرنا تو کجا وہ عورت جو جنگ میں شریک تھی اور شریک بھی اس لئے کہ ہر سپاہی کے جذبات کو بھڑکاتی رہے جب تلوار کی زد میں آئی تو لہرائی ہوئی تلوار روک لی گئی اور انسانی تاریخ کے نئے باب کا آغاز فرماتے ہوئے یہ اعلان جلی حروف میں کندہ کیا:

”کہ میرے قائد کی تلوار کے شایان شان نہیں کہ اس سے کسی عورت کی جان لی جائے“

کیا کہوں! حضور رحمت عالم ﷺ کے صحابہ کی جماعت سراپا رحمت و شفقت تھی جنگ کی وحشت و بربریت کا جذبہ ان میں سے کسی ایک فرد کے دل میں کبھی بھی

پیدانہ ہوا۔

ایک کافر اونٹ پر سوار ہو کر نکلا اور مبارزت کی دعوت دی کچھ دیر تک اس کے مقابلہ میں کوئی مسلمان نہ آیا اس نے پھر لکارا۔ حضرت زبیر رضی اللہ عنہ نے چھلانگ لگائی اور اونٹ پر دشمن کو جالیا عجب منظر تھا ہر طرف گھسان کارن پڑا ہوا تھا زبیر اونٹ پر کافر سے نبرد آزما تھے ہرہ کسی کو یہ منظر دکھائی دے رہا تھا سرکارِ دو عالم ﷺ نے فرمایا جو زمین پر پہلے گرے گا مارا جائے گا اتنے میں حضرت زبیر رضی اللہ عنہ دشمن کو اپنی گرفت میں لے کر زمین پر کود پڑے اور اس کا سر کاٹ کر رکھ دیا اس موقع پر حضور ﷺ نے فرمایا۔

”کہ ہرنی کا حواری ہوتا ہے میرا حواری زبیر ہے“

علم کے گرد خونریز ہونے والی لڑائی میں علمبرداروں کا پے درپے قتل ہونا پرچم کفار کا بار بار سرنگوں ہونا اور پھر مسلسل اس کا زمین پر پڑے رہنا اور خالد بن ولید کے جارحانہ حملوں کا ناکام ہونا ایسے عوامل تھے جن کی بنا پر مکی فوج میں پست ہمتی کے آثار نمایاں طور پر نظر آنے لگے۔ دشمن کی بدحواسی سے فائدہ اٹھاتے ہوئے حضرت امیر ہمزہ رضی اللہ تعالیٰ عنہ اپنے ماتحت دستہ جس میں علی رضی اللہ عنہ فاروق اعظم رضی اللہ عنہ سعد بن ربیع رضی اللہ عنہ سعد بن معاذ رضی اللہ عنہ سعد بن عبادہ رضی اللہ عنہ عبید اللہ بن محسن رضی اللہ عنہ مصعب بن عمیر رضی اللہ عنہ طلحہ بن عبید اللہ رضی اللہ عنہ سعد بن ابی وقاص رضی اللہ عنہ اور ابودجانہ رضی اللہ عنہ وغیرہ جیسے جلیل قدر صحابہ جو تنہا ایک ایک اقلیم کو فتح کرنے کا عزم و حوصلہ رکھتے تھے، شامل تھے کی قیادت فرماتے دشمن کی صفوں میں گھس گئے اور صفوں کی صفیں الٹ دیں۔

حضرت حمزہ رضی اللہ عنہ میدان کارزار میں کسی خطرہ کا احساس نہ فرماتے تھے تمام حفاظتی تدابیر اور مصلحتوں کو بالائے طاق رکھ کر تنہا خطرات میں کود جاتے ان کے دل میں کبھی خطرے کا احساس پیدانہ ہوا آپ کی شجاعت و بڑائی سے دشمن کتنا مرعوب تھا اس کے دل میں آپ کے خلاف نفرت و بغض کے کتنے انگارے دہک رہے تھے اس کا اندازہ ابوسفیان کے اشعار سے بخوبی ہوتا ہے۔

ومن هاشم قدما كريما ومصعبا
 وكان لذي الهجاء غير هيبوب
 ولو انسى لم اشف نفسي منهم
 لكانت شجا في القلب ذات تلوب

اور بنو ہاشم کے ایک باعزت فرد کو کیوں موت کے گھاٹ اتار دیا گیا جو نہایت تشدد اور میدان جنگ میں بے خوف ہو کر لڑنے والا تھا حالانکہ میں انہیں مار کر اپنا دل ٹھنڈا نہ کر لیتا تو میرے دل میں ایسے زخم ہو جاتے جن کے نشان مٹنے والے نہ تھے۔

یوم احد جو مسلمانوں کی ابتلاو آزمائش کا دور تھا، آپ بے خوف و خطر صف اعداء میں گھس گئے اور دونوں ہاتھوں میں تلواریں تھامے لڑتے ہوئے دشمن کی صفوں میں تھمکے مچادیا اور فوج میں بڑے بڑے دلاوروں کا حال خراب کر دیا دشمن ان کی شمشیر زنی اور طرز رزم آرائی پر حیران تھا۔ اسی اثناء میں آپ کا سامنا سباع بن عبدالعزی سے ہوا جو مسلمانوں پر بڑھ بڑھ کر حملہ آور ہو رہا تھا آپ نے اسے للکارتے ہوئے فرمایا۔

”اے لڑکیوں کا ختنہ کرنے والی کے بیٹے ادھر آ اور میرا مقابلہ کر“

اس نے سامنا کیا ہی تھا کہ ایک ہی وار میں آپ نے اس کو ڈھیر کر دیا پلٹ ہی رہے تھے کہ چٹان کی اوٹ سے وحشی نے اپنا مخصوص حربہ پھینکا جو نشانہ پر لگا آپ نے غضبناک ہو کر وحشی پر حملہ کرنے کا قصد فرمایا مگر لڑکھڑا کر گر پڑے زخم کاری تھا پھر اٹھ نہ سکے۔

تاریخ ہر آن ہر عظیم انسان کی عظمتوں کو خراج تحسین پیش کرتے ہوئے اس کی سیرت و کردار پر نت نئی رنگ آویزی کرتی رہتی ہے مگر یوں محسوس ہوتا ہے کہ تاریخ جناب امیر کے حضور سراپا احتجاج بن کر تقاضا کر رہی ہے کہ اے خانوادہ بنی ہاشم کے بطل جلیل اے سید الشداء تیری سیرت و کردار کا حسن، تیری شخصیت کا با نکپن اور تیری شجاعت و بساطت کا جو معیار تھا اس کے تناسب سے تیرے کارناموں کی ابواب بندی کیلئے میرے خالی اوراق عالم پریشانی میں ترس رہے ہیں۔ اے تعلیم تہور کے شہنشاہ تو اگر اور زندہ رہتا اور سیادت و امارت کے مواقع تیرے ہاتھ آتے تو تو ایسے کارنامے

سرا انجام دیتا جو میرے سینہ سے پھوٹنے والے حالات و واقعات کے دھاروں کا رخ پھیر دیتے اور تاریخ اسلام کو ایک جاذب نظر انوکھا رنگ نصیب ہوتا۔

احد میں رنج و غم کے جو پہاڑ ٹوٹے تھے آپ کی شہادت ان میں سے نہایت الم انگیز واقعہ ہے۔ آپ کی شجاعت کا اندازہ اور آپ کی شہادت کے صدمہ کی شدت کافی مدت صحابہ کے ذہن و قلب پر تازہ بہ تازہ رہی چند سال بعد یہودی قبیلہ بنی قریظہ سے جنگ کے موقعہ پر حضرت علی رضی اللہ عنہ نے جو الفاظ ارشاد فرمائے وہ اس یاد کے آئینہ دار ہیں آپ نے بنی قریظہ کا محاصرہ کرتے ہوئے گرج کر فرمایا تھا۔

”خدا کی قسم اب میں یا تو وہی چکھوں گا جو حمزہ نے چکھا ان کا قلعہ فتح کر کے رہوں گا۔“

میں حضرت حسان رضی اللہ عنہ کے دو اشعار کے اردو ترجمہ کے ساتھ اس واقعہ کو ختم کرتا ہوں چونکہ اس مضمون میں صرف غزوہ احد کے واقعات مقصود ہیں۔ آپ ارشاد فرماتے ہیں۔

”اے ہاشمی جو صبر و استقامت میں سب سے بہتر تھے تیرا ہر کام حسین و جمیل تھا حمزہ کے فقدان سے ساری زمین تاریک ہو گئی اور بادلوں سے نکلنے والے چاند کی روشنی پر سیاہی چھا گئی“

مکی لشکر کے قلب کے قریب حضرت حنظلہ رضی اللہ عنہ برسرِ یکار تھے مجاہدین اسلام نے اپنے زور بازو اور جذبہ ایمان سے پے در پے حملوں سے دشمن کی صفوں میں ابتری پھیلا دی تو حضرت حنظلہ رضی اللہ عنہ نے ابوسفیان کو دیکھ لیا آپ غضب ناک شیر کی طرح اس پر حملہ آور ہوئے آپ کی تلوار کا پہلا وار اس کے گھوڑے کو لگا گھوڑا اس کی تاب نہ لا کر زمین پر گر پڑا۔

حضرت حنظلہ رضی اللہ عنہ نے اس پر حملہ آور ہو کر شمشیر خارہ شکاف کو فضا میں بلند کیا چند ساعتیں قبل شہید امیر حمزہ رضی اللہ عنہ کے لبوں پر نیزہ پھبھونے والا بزعم خویش شجاعت کا پیکر اموی سردار اپنے کو بے بس پا کر بلبلا اٹھا اور ساتھیوں کو مدد کے لئے پکارنے لگا۔ قبیلہ لیت کا ایک فرد اسود بن شداد دونوں کے درمیان حائل ہو گیا اور

اس نے حضرت حنظلہ رضی اللہ عنہ کے جسم میں نیزہ اتار دیا جو جسم کو چیرتا پار نکل گیا اس کے دوسرے وار سے آپ شہید ہو گئے۔

اگر اسود آڑے نہ آتا اور حضرت حنظلہ رضی اللہ عنہ کا وار خطنہ جاتا تو یقیناً ابو سفیان کے قتل سے غزوہ احد کے واقعات کی کوئی صورت اور ہوتی۔

حضرت حنظلہ رضی اللہ عنہ کی شہادت پر سرکارِ دو عالم صلی اللہ علیہ وسلم کی نگاہ ناز آسمان کی طرف اٹھی اور زمین و آسمان کے درمیان فضائے بیسٹہ میں پانے جانے نورانی جلوؤں پر چند لحات کے لئے رکی اور پھر پہلو میں مقیم صحابہ کی جانب ملتفت ہوئی اور ارشاد فرمایا۔
 ”حنظلہ رضی اللہ عنہ کو آسمان وزمین کے درمیان نقری ظروف میں بادلوں کے پانی سے فرشتے غسل دے رہے ہیں۔“

اگرچہ حضرت امیر حمزہ رضی اللہ عنہ اور حضرت حنظلہ رضی اللہ عنہ کی شہادت سے مسلمانوں کو سنگین خسارہ اور ناقابل تلافی نقصان برداشت کرنا پڑا مگر ان کی پیش قدمی مسلسل جاری رہی کفار نے اہل اسلام کے حملوں کو روکنے کیلئے انتہائی ثابت قدمی کا مظاہرہ کیا مگر پیہم حملوں کی تاب نہ لا کر ان کے قدم اکھڑنے شروع ہوئے اور ان کی صفیں درہم برہم ہو گئیں۔

ان کے حوصلے اس قدر پست ہو گئے کہ صواب کے قتل کے بعد ابھی تک کفر کا پرچم زمین پر پڑا تھا کسی بہادر کو جرات نہ ہو سکی کہ اسے اٹھائے مسلمان اپنی عسکری تربیت، منظم صف بندی اور شجاعانہ کارناموں کی بنا پر میدان جنگ میں ہر سو غالب تھے۔ اور دشمن پسا ہو کر فرار کی راہ اختیار کرنے لگا۔

اسلامی فوج مسلسل پیش قدمی کر رہی تھی مکی لشکر حملوں کی تاب نہ لا کر اپنے پڑاؤ کی جانب دھکیلا جا رہا تھا لڑائی بدر تیرج احد کی ڈھلوان سے نشیب کی جانب پھیلتی جا رہی تھی رسول اکرم صلی اللہ علیہ وسلم اس وقت انصار کے پرچم کے نیچے تشریف فرما سارا منظر ملاحظہ فرما رہے تھے مگر لمحہ بہ لمحہ محاذ کی کیفیت آپ کی نظروں سے اوجھل ہو رہی تھی۔

آخر جاہلیت پرستوں کے قدم اکھڑ گئے اور وہ میدان سے بھاگ کھڑے ہوئے حضرت زبیر فرماتے ہیں کہ میں نے دیکھا کہ ہند بنت عتبہ اور اس کی ساتھی عورتیں کپڑے

اٹھائے بھاگی جارہی تھیں اور ان کی پنڈلیاں نظر آرہی تھیں اور اس وقت ان کی گرفتاری میں کوئی چیز حائل نہ تھی۔

حضرت براء بن عازب کی روایت ہے کہ جب مشرکین سے ہماری ٹکر ہوئی تو ان کے لشکر میں بھگدڑ مچ گئی یہاں تک کہ میں نے عورتوں کو دیکھا کہ پنڈلیوں سے کپڑے اٹھائے پہاڑ میں تیزی سے بھاگ رہی تھیں اور ان کے پازیب دکھائی دے رہے تھے۔

غازیان احد نے خیال کیا کہ جنگ پایہ تکمیل کو پہنچ چکی ہے تو اب کیوں نہ مخالف فوج کو بے سروسامان کرنے کیلئے ان کے کیمپ پر حملہ کیا جائے تاکہ تمام سامان جنگ، رسد اور دوسری تمام اشیاء پر قبضہ کر کے مد مقابل کو ناکارہ بنا دیا جائے ایسا کرنے سے اسلامی فوج کی صفیں خود ہی درہم برہم ہو گئیں۔ محاذ کا سارا نظام ٹوٹ گیا اور یہ اس وقت ہوا جب دشمن ابھی اپنی پوری قوت کے ساتھ میدان کارزار میں موجود تھا۔ جب کھلبلی پھیل گئی تو اسلامی فوج کا رابطہ اپنے سپہ سالار سے منقطع ہو گیا اور صفوں میں نظم و ضبط مفقود ہو گیا۔

مزید ستم یہ ہوا کہ حضرت عبداللہ بن جسر کی نگرانی میں جانثاروں کا جو دستہ درہ عینین پر مامور تھا اس نے اپنے مقام کو خالی کر دیا ہر چند امیر دستہ نے انہیں روکنے کی کوشش کی مگر پچاس میں سے صرف دس تیر اندازان کے ساتھ رہ گئے باقی ماندہ افراد نے اپنا مورچہ چھوڑا اور عام لشکر میں شامل ہو گئے۔ تیر اندازوں کا درہ خالی کرنا دشمن کو حملہ کرنے کی دعوت دینے کے مترادف تھا دشمن کو مسلمانوں کے گھیرے میں لینے اور منتشر کرنے کا موقع ہاتھ آ گیا جس سے اس نے بھرپور فائدہ اٹھایا۔ خالد بن ولید اپنے سوار دستہ کو لے کر تیزی سے وہاں پہنچا جہاں تیر انداز متعین تھے عکرمہ بن ابو جہل اپنے رسالہ کو لے کر جلد ہی خالد کی مدد کیلئے آ گیا۔

درہ عینین پر خونریز معرکہ ہوا حضرت عبداللہ اور ان کے ساتھیوں نے ترکش کے سارے تیر چلائے اور پھر نیزوں اور تلواروں سے حملہ آور ہوئے ایک ایک کر کے سب نے جام شہادت نوش کیا دشمن نے ان کی لاشوں کو پامال کر دیا اور درندگی کا مظاہرہ کرتے ہوئے ان کا لباس تک اتار لیا۔

ان شہیدوں کی لاشوں کو خستہ حال کرنے کے بعد خالد اور عکرمہ اپنے سواروں سمیت عزی و ہبل کے فلک شکاف نعرے لگاتے عقب سے اسلامی فوج پر حملہ آور ہوئے ان نعروں کی گونج سے شکست خوردہ مشرکین کو نئی تبدیلی کا علم ہوا تو وہ پلٹ کر سامنے سے مسلمانوں پر ٹوٹ پڑے۔

اتنے میں عمرہ بنت علقمہ چند عورتوں کے ہمراہ پرچم تک پہنچے ان عورتوں نے اپنے سروں کے بال کھول دیئے اور غم و غصہ سے اپنا لباس تار تار کر دیا عمرہ نے لپک کر زمین پر پڑا جھنڈا اٹھالیا اور فضاء میں لہرایا عمرہ اور دیگر عورتوں نے مردوں کو غیرت دلائی اور میدان سے فرار اختیار کرنے پر ملامت کی عمرہ کی اس حمیت و غیرت اور شجاعانہ کارروائی نے کفار کی سپاہ میں جوش و خروش کی نئی روح پھونک دی۔

بکھرے ہوئے مشرکین سمٹنے لگے اور انہوں نے ایک دوسرے کو آواز دی اور منتشر اسلامی فوج پر بلہ بول دیا مسلمان آگے اور پیچھے دونوں جانب سے گھیرے میں آچکے تھے۔ لڑائی کا پانسہ یکسر بدل گیا مشرکین کا نعرہ جنگ عزی کی جے اور ہبل کی جے میدان میں گونجنے لگا ساری فضاء میں تعلق آمیز کلمات، نیزوں، تلواروں کا غلغلہ تھا ہر طرف سے پتھروں کی بارش ہو رہی تھی مکی لشکر پوری قوت سے میدان جنگ پر چھا گیا۔

اس وقت سرکار دو عالم ﷺ نو صحابہ کی قلیل تعداد کے ساتھ پیچھے تشریف فرما تھے کہ اچانک خالد بن ولید کے سوار عینین کی بلندی پر آپ کو نظر پڑے اس وقت اتنی مہلت ضرور تھی کہ اگر آپ پسند فرماتے تو اپنے ان چند ساتھیوں کے ہمراہ تیزی سے کسی محفوظ مقام تک پہنچ سکتے تھے مگر مسلمانوں کو دوبارہ منظم کرنے اور نیا جنگی محاذ تشکیل دینے کا کام التوا میں پڑ جاتا جس کے نتائج انتہائی سنگین ہوتے اور اسلامی لشکر جو مکمل طور پر کفار کے محاصرے اور نرغے میں آچکا تھا۔ اس کو کچل کر رکھ دیا جاتا اور یوں اسلامی قوت پامال ہو کر رہ جاتی۔

مگر آپ ﷺ کی بے پناہ جرات و شجاعت اور استقامت و ثابت قدمی ان آزمائش کے مرحلوں میں اسلامی جمعیت کا سہارا بنی اور آپ نے اپنی جان خطرہ میں ڈال کر اپنے صحابہ کی جان بچانے اور عارضی شکست کو مکمل فتح میں بدلنے کا فیصلہ فرمایا اور

جو غلطی مسلم سپاہ سے سرزد ہو چکی تھی فوری طور پر میدان کارزار میں ہی اس کا ازالہ فرمایا۔

ان ناگفتہ بہ حالات میں محبوب عالم رضی اللہ عنہ نے ابی عبداللہ، ابی عبداللہ کی صدائے دلنواز بلند فرمائی جس کی غرض و غایت یقیناً یہی تھی کہ بگڑے اور بدلے ہوئے حالات سے عمدہ برا ہونے کا واحد یہی ایک راستہ ہے کہ بکھرے ہوئے مجاہدین کا اپنے سالار سے از سر نو رابطہ قائم ہو۔ تاکہ ٹوٹے ہوئے نظم و ضبط کو دوبارہ بحال کرتے ہوئے نئے محاذ جنگ کی تکمیل کی جاسکے۔

آپ رضی اللہ عنہ کی دعوت پر مسلمان آپ کی جانب پلٹ پڑے مگر میدان جنگ کی نئی صورت حال کے تحت چونکہ مسلمانوں سے زیادہ کافر آپ کے نزدیک تھے۔ چنانچہ آپ کی لٹکار سے کفار کو آپ کی موجودگی کا یقینی علم ہو گیا کہ آپ کہاں ہیں اس لئے مسلم مجاہدین کے آنے سے قبل کفار کی ایک خاصی تعداد پہلے پہنچ گئی۔ دوسری اسلامی فوج تو پہلے ہی محاصرہ میں آچکی تھی۔ اب سرکار دو عالم رضی اللہ عنہ اور آپ کے گنتی کے رفقاء کو بھی محاصرہ میں لے لیا گیا۔

محاذ کی نئی صورت حال نہایت تشویش ناک تھی ہر ایک حیران و پریشان تھا کہ وہ کیا کرے اور کدھر جائے ان کشمکش کے لمحات میں ایک پکارنے والے کی آواز سنائی دی کہ جان عالم شہید کر دیئے گئے مسلمان مزید حواس باختہ ہو گئے اس خبر وحشت اثر کو سن کر رہا سہا ہوش بھی جاتا رہا۔ دونوں لشکر گڈمڈ ہو گئے اور ایک دوسرے کا پتہ نہ چل سکا اس پریشانی اور بدحواسی کے عالم میں مسلمان مسلمانوں کی زد پر آئے یہاں تک کہ حضرت حذیفہ رضی اللہ عنہ کے والد ”یمان“ مسلمانوں کے ہاتھوں شہید ہوئے اور امیر بن حفیر اور ابو بردہ شدید زخمی ہوئے۔ جب لوگوں کے حوصلے ٹوٹ گئے تو ایک گروہ نے میدان کارزار کو چھوڑ کر راہ فرار اختیار کی ان میں بعض پہاڑی پر چڑھ گئے اور کچھ بھاگ کر مدینہ منورہ جا داخل ہوئے۔ مدینہ منورہ میں اس سے قبل ہی مسلمانوں کی شکست اور حضور رضی اللہ عنہ کی شہادت کی خبریں گشت کر رہی تھیں جن کو سن کر مسلم خواتین احد کے لئے نکل پڑیں۔ ام ایمن نے جب ان بھگوڑوں کو مدینہ میں داخل

ہوتے دیکھا تو زمین سے مٹی اٹھا کر پھینکنی شروع کی اور سخت ملامت کی یہود و منافقین کے گھروں میں عید کا سماں تھا وہ خوشی سے پھولے نہیں سمارہے تھے انہوں نے یہاں تک امیدیں باندھ لیں کہ اب ایک ہی راہ ہے کہ رئیس المنافقین عبداللہ بن ابی کو کہا جائے کہ وہ ابوسفیان سے یثرب اور ان کی آبادی کے لئے امان طلب کرے۔

بعض صحابہ نے لڑائی سے ہاتھ روک لیا حضرت عمر رضی اللہ عنہما جیسے جری فرد نے ہتھیار پھینک دیئے۔ ان پر نبی کریم ﷺ کی محبت کا اس قدر غلبہ تھا کہ ان کی نگاہ میں شہادت رسول ﷺ کے بعد ہونے والی فتح کوئی فتح نہ تھی ان کے نزدیک زیست اپنا پورے کا پورا مفہوم کھو چکی تھی۔

مگر ان مہیب خطرات میں گھر کر بھی ان قیامت خیز لمحات میں صحابہ کرام کا ایک گروہ پورے صبر و ثبات سے جہاد جاری رکھے ہوئے تھا انہوں نے سنگین حالات کی آہنی رکاوٹوں سے ٹکرا کر ایک ہی نعرہ لگایا ایک ہی صدا بلند فرمائی ”یا ہم نہیں یا تم نہیں“ ان کے جذبہ و جاں نثاری کو خوف و ہراس کا کوئی ہلکا سا جھونکا نہ چھوسکا انہوں نے شمع حق پر پروانہ وار جانیں فدا کرنے کا سلسلہ جاری رکھا اور عظیم تر صداقت کے شجر طیبہ کو اپنے خون سے سیراب کر گئے۔

حضرت انس بن نضد رضی اللہ عنہما کا جذبہ جہاد اپنے پورے عروج پر تھا محو قتال آپ نے اپنے احساسات و جذبات سے لبریز جو پاکیزہ مگر مختصر جملے ارشاد فرمائے وہ محاذ جنگ کی تازہ حکمت عملی کا سنگ بنیاد بھی ثابت ہوئے اور گوگو کی کیفیت سے دوچار صحابہ کے دلوں میں جذبہ جہاد کی نئی روح بھی پھونک گئے۔ آپ مصروف قتال ہیں اور اپنے رب کی بارگاہ میں فریاد کناں ہیں۔

”الہی جو کچھ مسلمانوں سے سرزد ہوا میں اس کیلئے معذرت خواہ ہوں اور جو کچھ مشرکین نے کیا اس سے لاتعلقی کا اظہار کرتا ہوں“

پھر چند مایوس صحابہ کے پاس سے جنہوں نے لڑائی سے ہاتھ روک لئے تھے گزرتے ہیں اور فرماتے ہیں۔ تمہیں کس چیز کا انتظار ہے انہوں نے جواب دیا نبی رحمت ﷺ شہید کر دیئے گئے اب لڑ کر کیا کریں گے۔ آپ نے غصہ سے فرمایا۔

”اگر آپ شہید ہو گئے تو تم زندہ رہ کر کیا کرو گے اٹھو اسی عظیم مقصد کیلئے جانیں فدا کر دو جس مقصد کیلئے رسول ﷺ نے جان قربان کر دی“

اور آگے بڑھے تو حضرت سعد بن معاذ کو دیکھا ان کے شوق جہاد کو مہمیز لگاتے ہوئے فرماتے ہیں ”اے سعد مجھے احد کے دامن سے جنت کی خوشبو آرہی ہے“ آپ لڑتے لڑتے شہید ہو گئے خاتمہ جنگ کے بعد انہیں پہچانا نہ جاسکا ان کی بہن نے انگلیوں کے پورے سے پہچانا ان کو نیزے، تلوار اور تیر کے اسی زخم آئے۔

اے آقا دو عالم ﷺ کے جلیل القدر صحابی! اے انصار کے جذبہ جاں نثاری کے ماتھے کے جھومر! تیری بارگاہ بے کس پناہ میں ناچیز اپنی کوتاہ نظری اور کوتاہ فہمی کا عجز و انکساری سے اعتراف کرتا ہے کہ میدان احد میں جن مراتب کو آپ نے طے کیا جن کیفیتوں سے گزر کر جنت کی ہواؤں کی لپیٹ میں پہنچے نہ صرف میرے بلکہ ہر انسان کے فہم و ادراک سے ماوراء ہیں۔

حضرت ثابت بن وحید نے پوری قوم کو جنگ کی دعوت دی اور فرمایا ”اے میری قوم لڑائی کیلئے کمر بستہ ہو جاؤ اگر سرکار دو عالم ﷺ شہید ہو گئے ہیں تو اللہ تو زندہ ہے اپنے دین کے لئے جنگ جاری رکھو“ اس پر انصار کی ایک جماعت اٹھی جو خالد کے سواروں پر حملہ آور ہوئی اور ہر ایک نے جام شہادت نوش کیا۔

حضرت عباس بن عبادہ نے اپنا خود اور زرہ اتار پھینکی اور فرمایا ”اگر ہم میں سے کوئی آنکھ جھپک رہی ہو اور پھر حضور ﷺ کو کوئی تکلیف پہنچے تو ہم رب کی بارگاہ میں کوئی عذر پیش نہ کر سکیں گے“ ان کا ساتھ خارجہ بن زید اور اوس بن ارقم نے دیا تینوں نے کفار پر بلہ بول دیا اور لڑتے لڑتے تینوں شہید ہو گئے۔

اسی دوران حضرت سعد بن ربیع کی طرف سے ”جب آپ میدان احد کے سنگریزوں پر خاک و خون میں غوطائی جسم پر نیزوں، تلواروں اور تیروں کے ستر زخم کھائے آخری سانس لے رہے تھے“ انصار کو پیغام ملا۔ محمد بن سلمہ فرماتے ہیں آپ نزع کی کیفیت میں تھے میں نے حال پوچھا۔

آپ نے فرمایا ”آخری سانس لے رہا ہوں میری طرف سے حضور ﷺ کی

بارگاہ اقدس میں سلام عرض کرنا اور ہدیہ محبت پیش کرنا۔ اور پوری قوم کو کہنا کہ سعد بن ربیع تمہیں یہ کہتا تھا اگر کوئی دشمن سرور عالم ﷺ تک رسائی حاصل کرے اور تم میں سے ایک آدمی بھی زندہ ہو، آنکھیں جھپک رہا ہو تو تم اللہ تعالیٰ کی جناب میں کوئی عذر پیش نہ کر سکو گے۔“

اس طرح کی زندہ و جاوید قربانیوں، ولولہ انگیز اور حوصلہ افزا واقعات سے اسلامی فوج کے حوصلے بحال ہو گئے اور وہ گوگو کی کیفیت سے نکل کر عزم و حوصلہ کے سابقہ معیار پر آگئے اور اپنی پوری جانفشانی سے گھیرا توڑ کر مرکز قیادت تک راستہ بنانے کی جدوجہد میں مصروف ہو گئے ایک سخت اور خونریز جنگ لڑنے کے بعد نزعہ سے نکل کر مرکز کے گرد جمع ہونے میں کامیاب ہو گئے۔

صحابہ رضوان اللہ علیہم اجمعین کی ایک ایسی تعداد بھی تھی جن کو ان اوساں خطا حالات میں حضور ﷺ کی فکر و امن گیر تھی گھیراؤ کا علم ہوتے ہی وہ آپ کی طرف پلٹ پڑے۔ حضرت علی رضی اللہ عنہ فرماتے ہیں جب میدان احد میں لشکر اسلام انتشار کا شکار ہو گیا اور حضور ﷺ کی شہادت کی افواہ ہر سو پھیل گئی تو میدان احد میں خون میں لت پت پڑے مقتولوں میں سے میں نے آپ کو تلاش کرنا شروع کیا تو مجھے آپ کہیں نظر نہ آئے میں نے خیال کیا کہ واللہ آپ رزم حق و باطل سے کنارہ کش ہونے والے قطعاً نہ تھے آپ نہ مقتولوں میں اور نہ کہیں سامنے نظر آرہے ہیں ایسا نہ ہو کہ ہماری غلطی کی بنا پر اللہ تعالیٰ ہم سے ناراض ہو گیا ہو اور اپنے رسول ﷺ کو اپنے پاس اٹھا لیا ہو، تو اب یہی مناسب ہے کہ میں لڑتے لڑتے اپنی جان دے دوں۔ اسی طرح صحابہ کی خاصی تعداد اپنے رسول ﷺ کی تلاش میں پلٹ پڑی۔ ان میں سے سرفہرست حضرت علی رضی اللہ عنہ، حضرت ابو بکر صدیق رضی اللہ عنہ اور عمر رضی اللہ عنہ جیسے صحابہ تھے یہ لوگ صف اول میں کفار سے لڑ رہے تھے مگر جب بنی ہاشم کی ذات کو خطرہ لاحق ہوا تو آپ کے دفاع کے لئے بھی سب سے آگے تھے۔

جس وقت اسلامی فوج مشرکین کا محاصرہ توڑ کر نزعہ سے نکلنے کی جدوجہد میں

مصروف تھی اس وقت سرکارِ دو عالم ﷺ کے اردگرد بھی خونریز معرکہ آرائی جاری تھی۔ مشرکین پلٹ پلٹ کر آپ پر حملہ کر رہے تھے اور شمعِ نبوت کے پروانے اپنی شمشیر خارا اشکاف سے ہر حملہ کا پامردی سے مقابلہ کر رہے تھے خود حضور ﷺ بھی مصروفِ قتال تھے آپ نے تیروں کی بوچھاڑ کر دی اتنے تیر چلائے کہ ترکش خالی ہو گیا اور کمان ٹوٹ گئی اس وقت آپ کے ساتھ ساتھ انصاری اور دو قریشی صحابہ تھے جن کے ہمراہ آپ الگ تھلگ محاصرے میں آگئے تھے۔ یہی واقعہ تھا جب آپ نے ارشاد فرمایا:

”کون ہے جو میرے لئے اپنی جان فروخت کرتا ہے“

انصاریوں نے بڑھ کر عرض کی یا رسول اللہ ﷺ ہم پھر حضور ﷺ کی حفاظت کرتے ہوئے یکے بعد دیگرے شہید ہو گئے۔ عمارہ بن زیاد زخموں سے نڈھال ہو گئے تو آپ نے ان کو قریب بلایا اور اپنے قدم مبارک کے سہارے لٹادیا اس بلند بخت انصاری نے اس حالت میں جان دی کہ اس کا سر آپ کے قدموں پر تھا۔ محب و محبوب کی محبت کے یہی وہ نرالے انداز ہیں جن سے غزوہ احد عبارت ہے۔

اب آپ کی حیات اقدس کا نازک ترین لمحہ تھا جب دشمن آپ کو شہید کرنے کے درپے تھا اور پرے باندھ کر حملہ آور ہو رہا تھا اس وقت آپ کے ہمراہ صرف عبید اللہ رضی اللہ عنہ اور سعد بن ابی وقاص رضی اللہ عنہما رہ گئے تھے۔

ابی بن خلف، عبداللہ بن قثمہ، عبداللہ بن حمید عتبہ بن ابی وقاص اور عبداللہ بن شہاب قریش کے وہ نامور بہادر تھے جنہوں نے آپ کو شہید کرنے کا حلف اٹھا رکھا تھا۔

عتبہ بن ابی وقاص نے چار پتھر مارے جن میں سے ایک پتھر کی ضرب سے سامنے والے دو اوپر کے اور دو نچلے دانت مبارک شہید ہو گئے اور نچلا ہونٹ مبارک زخمی ہو گیا۔ عبداللہ بن قثمہ نے آگے بڑھ کر تلوار کا وار کیا جو کندھے پر لگا مگر زرہ نہ کٹ سکا۔ اس کی درد آپ کو کافی عرصہ محسوس ہوتی رہی دوسرا وار آنکھ کے نیچے ابھری ہوئی ہڈی پر لگا جس کی وجہ سے خود کی دو کڑیاں چہرہ مبارک کے اندر دھنس گئیں۔ عبداللہ بن شہاب نے آگے بڑھ کر آپ کی پیشانی زخمی کر دی۔

اگرچہ دشمن آپ کو شہید کرنے پر بھند تھا مگر دونوں جلیل القدر صحابہ نے اپنی ثابت قدمی اور نہایت درجہ کی سرفروشی سے ان کے منسوبے خاک میں ملا دیئے چونکہ دونوں عرب کے ماہر تیرانداز تھے انہوں نے اپنی تیراندازی سے دشمن کو آپ سے دور رکھا۔

نبی ﷺ نے ترکش کے سارے تیر بکھیر کر حضرت سعد کے آگے رکھ دیئے اور ارشاد فرمایا ”تیر چلاؤ تم پر میرے ماں باپ فدا ہوں“ حضرت سعد کی صلاحیت اور شجاعت و بہادری کا اندازہ اس سے ہوتا ہے حضرت علی رضی اللہ عنہما نے فرمایا کہ حضور ﷺ نے سعد کے سوا کسی کے لئے ماں باپ فدا ہونے کی بات ارشاد نہیں فرمائی روایت ہے کہ یوں احد میں حضرت سعد نے ایک ہزار تیر لشکر کفار پر برسائے۔

دشمن نے ہجوم کیا تو حضرت طلحہ تلوار لے کر ان پر حملہ آور ہوئے اور زبردست لڑائی کی۔ صحابہ کی جماعت کے پہنچنے تک آپ تہا لڑتے رہے اور حضور ﷺ کا دفاع کرتے رہے یہاں تک کہ ان کے ہاتھ پر تلوار لگی اور انگلیاں کٹ گئیں آپ کے سر پر تیروں کے اتنے زخم آئے اور اتنا خون بہہ گیا کہ آپ بے ہوش ہو گئے یہی وہ لمحہ تھا جب آپ کے پاس صحابہ کی جانباز جماعت پہنچ گئی آپ ﷺ نے فرمایا کہ اپنے بھائی کو سنبھالو اس نے جنت واجب کر لی۔

صحابہ کی اس جماعت نے آتے ہی اپنے ہتھیاروں اور جسموں سے آپ ﷺ کے گرد حلقہ بنالیا اور حضرت ابو عبیدہ نے خود کی دو کڑیاں جو رخسار میں دھنس گئیں تھیں ان میں سے ایک کو منہ میں پکڑا اور آہستہ آہستہ نکالنا شروع کیا تاکہ رسول اکرم ﷺ کو تکلیف نہ ہو۔ اسی طرح آپ نے باری باری دونوں کڑیاں نکال لیں مگر آپ کے نیچے کے دونوں دانت گر گئے

کفار کے شدید حملوں کا سلسلہ جاری تھا اور ان کی تعداد میں ہر لمحہ اضافہ ہو رہا تھا۔ وہ ہر قیمت پر شمع نبوت کو گل کرنے کا عزم کئے ہوئے تھے پیہم حملوں کے دباؤ میں اضافہ ہوا تو آپ ایک گڑھے میں جا گئے جس کے نتیجے میں آپ کا گھٹنہ موج گیا۔ حضرت علی رضی اللہ عنہما نے ہاتھ بڑھایا اور حضرت طلحہ نے نیچے اتر کر سہارا دیا آپ باہر تشریف لائے۔

تیروں کی بارش ہونے لگی تو ابو طلحہ انصاری اپنی ڈھال لے کر آپ کے آگے سپر بن گئے اور ساتھ ہی تیر اندازی بھی کرتے رہے جب بھی ابو طلحہ تیر پھینکتے تو آپ ابو طلحہ کی پشت پر سے سر مبارک اونچا فرما کر جائزہ لیتے کہ تیر کہاں جاتا ہے۔۔ مگر ابو طلحہ ہر بار عرض کرتے میرے ماں باپ آپ پر قربان آپ سر بلند نہ فرمائیں ایسا نہ ہو کہ کوئی تیر لگ جائے۔

صحابہ کی واپس آنے والی تعداد میں وہب رضی اللہ عنہ اور حارث رضی اللہ عنہ مزنیہ قبیلہ کے دو آدمی بھی شامل تھے جن کا جنگ میں شامل ہونے کا تذکرہ اوپر ہو چکا۔ رسول اکرم صلی اللہ علیہ وسلم کے گرد جو خونریز معرکہ برپا تھا اس میں ایک بار سواروں نے خوفناک حملہ کیا۔ سرکار دو عالم صلی اللہ علیہ وسلم نے ارشاد فرمایا ”ان کا مقابلہ کون کرے گا“ وہب رضی اللہ عنہ نے اپنے آپ کو پیش کیا۔ وہب رضی اللہ عنہ نے ان پر تیروں کی بوچھاڑ کر دی اور وہ پیچھے ہٹ گئے مگر سواروں نے اسی رفتار سے دوبارہ حملہ کیا تو سرور عالم صلی اللہ علیہ وسلم نے پھر وہی ارشاد دہرایا اور وہب رضی اللہ عنہ نے اپنے آپ کو پھر پیش کیا اور تلوار سے لڑتے لڑتے دوسرے حملے کو بھی ناکام بنا دیا۔

دشمن کی صفوں سے تیسری جماعت نمودار ہوئی نبی کریم صلی اللہ علیہ وسلم کے تیسری بار پوچھنے پر بھی حضرت وہب رضی اللہ عنہ نے اپنے آپ کو پیش کیا آقا دو عالم صلی اللہ علیہ وسلم نے ارشاد فرمایا اٹھو اور خوش ہو جاؤ کہ جنت تمہاری ہے۔

پھر حضرت وہب رضی اللہ عنہ تلوار لے کر ان پر برس پڑے اور لڑائی کرتے ان سے دوسری جانب نکل گئے دوبارہ صفوں میں گھس کر قتال کرنے لگے کفار نے چاروں طرف سے گھیر لیا اور شہید کر دیا حضرت عمر رضی اللہ عنہ کو جب بھی احد کی یاد آتی تو فرماتے ”میں وہ موت مرنا چاہتا ہوں جو مزنیہ کی موت تھی“

پھر حضرت حاطب رضی اللہ عنہ نے بارگاہ اقدس میں عرض کیا یا رسول اللہ صلی اللہ علیہ وسلم آپ کو کس نے زخمی کیا آپ نے عتبہ بن ابی وقاص رضی اللہ عنہ کا نام لیا حاطب اس کے تعاقب میں نکلے جلد ہی وہ آپ کو مل گیا آپ نے اس پر تلوار کا وار کیا اور سر کاٹ کر رکھ دیا۔ اس نے گھوڑے سے گر کر تڑپ تڑپ کر جان دے دی۔

جب لشکر اسلام میں افراتفری رونما ہوئی تو مسلم خواتین بھی جوش الفت میں شمع نبوت کی طرف بڑھیں ان میں ام عمارہ رضی اللہ عنہا سرفہرست تھیں۔ یہ وہ خاتون ہے جسے بیعت عقبی میں بھی حاضری کا شرف حاصل ہے آپ فرماتی ہیں کہ میں احد کے روز صبح سویرے ہی گھر سے نکل پڑی اپنے مشکیزے سے مجاہدین کو پانی پلاتی رہی اور جب قریب دوپہر کو جنگ کا نقشہ بدل گیا اور حالات دگرگوں ہوئے اور کفار حضور صلی اللہ علیہ وسلم کو شہید کرنے کے درپے ہو گئے تو میں برداشت نہ کر سکی۔

پہلے تو تیر اندازی کرتی رہی پھر تلوار لے کر شمع رسالت صلی اللہ علیہ وسلم کے گرد حفاظت کی غرض سے چکر کاٹنے لگی جب ابن قنہ سرور عالم صلی اللہ علیہ وسلم پر حملہ کرنے کیلئے آگے بڑھا تو میں نے اس کا راستہ روکا اور اس پر وار کئے اس نے جو مجھ پر وار کیا میرا کندھا زخمی ہوا وہ بد بخت دوہری زر ہیں پنپے ہوئے تھا زخمی ہی نہ ہوتا تھا اسی پاکباز خاتون کے متعلق آپ نے فرمایا۔

”قیامت میں ام عمارہ اس طرح میرے پاس رہیں گی جیسے میدان احد میں ہیں“
ام عمارہ کے علاوہ بھی مسلم خواتین مدینہ منورہ سے میدان احد میں آچکی تھیں جنہوں نے زخموں کی مرہم پٹی کی اور اپنی پشتوں پر مشکیزے اٹھائے تیزی سے پیاسے اور زخمی مجاہدین کو پانی پلانے کا فریضہ سرانجام دے رہی تھیں جن کی تعداد چودہ بتائی جاتی ہے جن میں سیدۃ النساء حضرت فاطمہ الزہراء رضی اللہ عنہا بھی شامل ہیں۔

حضرت مصعب بن رضی اللہ عنہ عمیر بڑی شان و جانفروشی سے ابھی تک اسلامی پرچم اٹھائے محو قتال تھے۔ لوائے نبوی ابھی تک سرنگوں نہیں ہوا تھا۔ عبداللہ بن قنہ گھوڑے پر سوار حضرت مصعب رضی اللہ عنہ پر حملہ آور ہوا اس کا وار آپ کے دائیں ہاتھ پر پڑا اور ہاتھ کہنی سے کٹ گیا آپ نے پرچم دوسرے ہاتھ میں تھام لیا اس نے دوسرا وار کیا تو آپ کا دوسرا بازو کٹ گیا۔ دشمن نے دیکھا کہ مجاہد نے جھنڈا اپنے سینہ سے لگالیا ہے اور اسی شان سے بلند ہے۔ تیسری بار گھوڑا دوڑاتا ہوا آیا اور آپ کے سینہ میں نیزہ اتار دیا ان کی شہادت پر سرور عالم صلی اللہ علیہ وسلم نے حضرت علی رضی اللہ عنہ کو ارشاد فرمایا کہ جھنڈا سنبھال لیں۔

عبداللہ بن تمہ کا خیال تھا کہ پرچم آپ ﷺ ہی تھا مے ہوئے ہیں وہ ^{رفو اللہ عنہ} منسحب کو نبی کریم ﷺ خیال کر رہا تھا۔ اس پر وہ خوشی سے چنگھاڑتا اپنے ساتھیوں کی جانب لوٹا اور چیخ چیخ کر اعلان کرنے لگا میں نے محمد ﷺ کو شہید کر دیا۔ گھسان کی جنگ ہو رہی تھی عثمان بن عبداللہ حملہ آور ہوا اس کا گھوڑا گھرے میں گر گیا حارث بن عمہ نے اس پر وار کیا اور اسے موت کے گھاٹ اتار دیا مگر عبداللہ بن جابر نے پلٹ کر حضرت حارث کو زخمی کر دیا مسلمانوں نے لپک کر انہیں اٹھالیا ادھر خطرات سے کھینے والے ابودجانہ ^{رضی اللہ عنہ} عبداللہ پر ٹوٹ پڑے اور ایسی تلوار ماری کہ اس کا سراڑ گیا۔

آپ کے گرد جو خونریز معرکہ برپا تھا آپ کے پاس موجود صحابہ نے بے مثال شجاعت و استقلال کا مظاہرہ فرماتے ہوئے آپ کا دفاع اور دشمن کا مقابلہ کیا۔ شیر خدا حضرت علی ^{رضی اللہ عنہ}، حضرت ابودجانہ ^{رضی اللہ عنہ}، جناب بن منذر ^{رضی اللہ عنہ} اور حضرت زبیر ^{رضی اللہ عنہ} وغیرہ کے حملوں کی تاب نہ لا کر خالد اور عکرمہ کے سوار اور دوسری مشرک فوج بھاگنے پر مجبور ہو گئی۔

بڑی شدید جنگ کے بعد مشرکین کی صفیں چیر کر نزعہ میں آئی ہوئی اسلامی فوج تک جانے اور فوج کو نزعہ سے نکالنے کا راستہ بنا لیا گیا سرور عالم ﷺ جو نہی اس رستہ پر نمودار ہوئے تو سب سے پہلے حضرت کعب بن مالک ^{رضی اللہ عنہ} نے آپ کو پہچانا اور خوشی سے چیخ اٹھے مسلمانو! خوش ہو جاؤ یہ ہیں رسول اللہ ﷺ۔

یہ مژدہ جانفزا نسیم سحر کے فرحت آفریں جھونکے کی مانند سارے اداس ماحول میں پھیل گیا بے قراروں کے قلب حزین کو پھر قرار آ گیا۔ حراساں روحوں کو سکون و طمانیت کی دولت سردی نصیب ہوئی۔ ماہتاب رسالت ﷺ خطرات کے سیاہ بادلوں کی اوٹ سے نکل کر جو نہی جلوہ افروز ہوا مقتل میں محو خواب شہداء کی روہیں فرط مسرت سے جھوم اٹھیں انہیں اپنی قربانیوں کا صلہ مل گیا۔ زخم خوردہ مشقاں و لنگار زخموں سے اٹھنے والی درد کی ٹیسوں کو بھول گئے۔ اپنوں کی اموات کے صدمے سننے والوں کے لئے راہ صبر و تحمل کے خوفناک موڑ سے گزرنا آسان ہو گیا۔ کاروان عشق و ایثار از سر نو کمر

ہمت باندھ کر جاہ پیا ہوا۔ روٹھی ہوئی ہمتیں عمود کر آئیں، ٹوٹے ہوئے حوصلے پھر عزم و ہمت سے آشنا ہوئے۔

لشکر اسلامی جو نہی اپنی اصل حالت میں آیا تو مسلمان آپ کی طرف آنا شروع ہو گئے رفتہ رفتہ جب ایک کثیر تعداد جمع ہو گئی اور باقی سے رابطہ قائم ہو گیا تو آپ نے گھائی میں کیمپ کی جانب ہٹنا شروع فرمایا تاکہ مشرکین نے مسلمانوں کو محاصرے میں لینے کی جو کارروائی کی تھی وہ بے اثر ہو کر رہ جائے۔

کفار نے واپسی کو ناکام بنانے کیلئے متعدد حملے کئے مگر اسلامی فوج کی ثابت قدمی کے سامنے ان کی کوئی یورش بار آور ثابت نہ ہوئی اور مجاہدین کی یہ جماعت حضور ﷺ کی معیت میں کیمپ تک جو پہاڑ کی گھائی میں تھا پہنچنے اور باقی ماندہ لشکر کے وہاں تک آنے کیلئے محفوظ راستہ بنانے میں کامیاب ہو گئی چنانچہ سارے لشکر کا رابطہ از سر نو اپنے سالار اعظم سے قائم ہو گیا۔

جب سرکار دو عالم ﷺ گھائی میں تشریف فرما ہو چکے تو ابی بن خلف گھوڑے کو رقص کرواتا حملہ آور ہوا۔ جانثاروں نے اس کا مقابلہ کرنا چاہا مگر سرور عالم ﷺ نے فرمایا اس کا رستہ خالی کر دو آپ نے حارث بن صمہؓ سے نیزہ لے کر اس کی گردن پر مارا وہ گھوڑا دوڑاتا ساتھیوں کے پاس گیا اس نے ان سے کہا واللہ محمد ﷺ نے مجھے قتل کر دیا لوگوں نے کہا کوئی خاص چوٹ تو ہے نہیں صرف گردن پر معمولی خراش ہے۔ اس نے کہا ایک دفعہ مکہ میں سرور عالم ﷺ نے فرمایا تھا کہ میں تجھے قتل کروں گا اس لئے یہ تو پھر بھی نیزہ لگا ہے اگر وہ مجھ پر تھوک بھی دیتے تو میری جان چلی جاتی۔

فوج کے ہمراہ مقام رابع پہنچا تو مر گیا اور کہتا تھا جو تکلیف میں جھیل رہا ہوں اگر ذی الحجاز کے سارے باشندوں کو ہوتی تو وہ سب کے سب مر جاتے۔ حضرت ابن عمرؓ فرماتے ہیں کہ ایک رات میں وادی رابع میں جا رہا تھا کہ مجھے آگ نظر آئی دیکھا تو ایک آدمی زنجیر گھسیٹتا ہوا آگ سے نکلنے کی کوشش کر رہا ہے اور پیاس پیاس پکار رہا ہے ایک اور آدمی نظر آیا جو کہہ رہا تھا اسے پانی نہ پلانا اسے نبی کریم ﷺ نے قتل کیا ہے۔

یہ ابی بن خلف ہے۔

سیرت رسول ﷺ کا یہی وہ دلاویز اور محسوس کن پہلو ہے۔ جس نے گم کردہ راہ انسان کے دل کی کائنات بدل کر رکھ دی جس نے بھی اس آئینہ پر انوار میں الفت و محبت کی اک نظر سے جھانک کر دیکھا اس نے صداقت و حقیقت کی بحر بے کراں کو پالیا اور اپنی ہمت اور ذوق کے مطابق فیض یاب ہوا۔

عقل بے مایہ محو حیرت ہے کہ اپنے تو اپنے ٹھہرے مگر بیگانے پھر ایسے بیگانے جو بعض وعناد میں جل کر آپ کو شہید کرنے سے کم کسی ازیت رساں طریقہ پر راضی نہ تھے انہیں بھی کامل یقین تھا کہ اس صادق و امین رسول اللہ ﷺ کے ذہن مبارک سے جو بات نکلے گی وہ آخر ہو کر رہے گی۔

انسانی عقل نے آپ کی سیرت اور آپ کے لائے ہوئے نظام حیات میں دور دور تک اور طویل مدت تک کھوج لگایا ہر زاویہ نگاہ سے تحقیق و جستجو ہوتی رہی مگر آپ کی سیرت کی ہر دلفریب ادا اور نظام اسلام کے ہر حکم کے اندر صداقت و حقیقت کا بحر بے کراں موجزن پایا انسانی عقل و فہم تو کجا اہل معرفت بھی ان کے کمالات کا اور اک نہ کر سکے۔

ظاہر	اس	جلوہ	ہائے	دلفروز
باطش	ازعارفاں	پنہاں	ہنوز	

ابوسفیان اور خالد نے مسلمانوں پر آخری اور تازہ حملہ کرنے کی کوشش کی اور ایک دستہ کولے کر پہاڑی پر چڑھنے لگے۔ حضور ﷺ نے دعا فرمائی ”اے اللہ یہ ہم سے اوپر نہ جائیں“ حضرت سعد بن ابی وقاص کی تیروں کی بوچھاڑ نے ان کی یہ کوشش ناکام بنا دی۔

دشمن اس سے بے خبر نہ تھا کہ مسلمان ازسرنو منظم ہو چکے ہیں۔ انہیں اندیشہ تھا کہیں ایسا نہ ہو کہ جو اتفاقی کامیابی انہیں حاصل ہوئی ہے وہ ناکامی میں تبدیل ہو جائے۔ واقعات جنگ کا منظر ان کے سامنے تھا۔ شوق شہادت کے جذبہ سے سرشار صحابہ کرام کی جانفروشی کے کارنامے وہ دیکھ چکے تھے انہیں یقین تھا کہ وہ جتنی بھی طاقت

استعمال کریں مسلمان شہید ہو سکتے ہیں مگر انہیں زندہ گرفتار کر کے قیدی بنانا از حد محال ہے۔ سرکارِ دو عالم ﷺ کے شہید ہونے کے بعد انہیں جنگ کرنے کی ضرورت نہ تھی۔

اپنے خیال میں جلیل القدر صحابہؓ کو شہید کر کے وہ جنگ بدر میں قتل ہونے والے سرداروں کا بدلہ لے چکے تھے۔

ان وجوہات کی بنا پر دشمن نے لڑائی سے ہاتھ کھینچ لیا۔ اور واپسی کی تیاری کرنے لگا اس دوران انہوں نے مسلم شہداء کی نعشوں کا مثلہ کیا جس میں ہند بنت عتبہ پیش پیش تھی۔

ادھر جب مسلمانوں کو گھائی میں قرار نصیب ہوا تو حضرت علی رضی اللہ عنہ ڈھال میں پانی لائے جس سے زخم دھوئے گئے حضرت سیدۃ النساء زخم دھورہی تھی حضرت علی رضی اللہ عنہ پانی ڈال رہے تھے محمد بن مسلمہ احد کی نالے سے میٹھا پانی لائے جسے آپ نے نوش فرمایا۔

مشرکین نے واپسی کی تیاری مکمل کر لی تو ابوسفیان مقابل پہاڑی پر نمودار ہوا اس نے باری باری بلند آواز سے پوچھا۔

کیا تم میں محمد ﷺ ہیں۔

ابو قحافہ کے بیٹے ابوبکر صدیق ہیں۔

کیا تم میں عمر بن خطاب ہیں۔

مصلحت کے تحت جواب نہ دیا گیا۔ تو کہنے لگا تینوں مارے گئے حضرت عمرؓ ضبط نہ کر سکے اور بلند آواز سے فرمایا او اللہ کے دشمن ہم سب زندہ ہیں۔ ابوسفیان نے کہا تمہاری لاشوں کا مثلہ ہوا ہے لیکن نہ میں نے اس کا حکم دیا تھا اور نہ اس کا برا منایا ہے پھر اس نے نعرہ لگایا۔ اعلیٰ جبل۔ ہبل بلند ہو۔

سرورِ عالم ﷺ کے حکم پر صحابہ نے جواب دیا۔ اللہ اعلیٰ واجل اللہ اعلیٰ و برتر ہے۔

قریش مکہ اور مسلمانوں کی پوری داستان آویزش ان دو جملوں میں سمٹ کر آگئی اور

یہی جملے وجہ عناد تھے کہ ہبل کو عزت و بلندی حاصل ہو۔
یا اللہ خالق و مالک کی بزرگی و برتری کا ذکر بلند ہو نظام جاہلیت جو ظلم و سرکشی کے
خمیر سے وجود میں آیا وہ قائم رہے یا عدل و انصاف پر مبنی اسلام کا دیا ہوا نظام حیات
جاری و ساری ہو۔ جبل احد کی چوٹی پر ابوسفیان اور حضرت عمر ایک دوسرے کے بالمقابل
کھڑے باہم مخاطب تھے۔ اس وقت اسی پہاڑ کا دامن جو انسانی خون سے لت پت تھا اور
ہر دو نظریہ ہائے حیات پر جانیں نچھاور کرنے والوں کی بکھری ہوئی لاشیں اس کی عملی
تصویر پیش کر رہی تھیں۔

ابوسفیان ایک اور وعدہ بھی کر گیا۔ اس نے کہا آئندہ سال مقام بدر پر پھر لڑنے کا
وعدہ ہوا۔ سرکار دو عالم ﷺ نے ایک صحابی کو فرمایا کہ کہہ دو ٹھیک ہے اب یہ
بات تمہاری اور ہمارے درمیان طے ہو گئی۔

اس کے بعد ابوسفیان اپنے ساتھیوں کے ساتھ چوٹی سے نیچے اتر گیا۔ مال و اسباب
اونٹوں پر لاوا اور مدینہ کے ان قرب و جوار کے علاقوں سے نکل گئے جن پر انہوں نے
قبضہ کر رکھا تھا۔ رسالت ماب ﷺ نے حضرت علی رضی اللہ عنہ کو روانہ فرمایا کہ وہ
دیکھیں اگر وہ اونٹوں پر سوار ہوئے تو ارادہ مکہ کا ہے اگر گھوڑوں پر سوار ہوئے تو ان کا
ارادہ مدینہ منورہ پر حملہ کرنے کا ہے۔

پھر ارشاد فرمایا اس ذات کی قسم جس کے قبضہ قدرت میں محمد ﷺ کی جان
ہے اگر انہوں نے مدینہ منورہ کا ارادہ کیا تو میں ان سے ضرور جنگ کروں گا۔
حضرت علی رضی اللہ عنہ نے آکر اطلاع دی کہ انہوں نے گھوڑے پہلو میں کر رکھے ہیں
۔ اونٹوں پر سوار ہیں اور ان کا رخ مکہ کی جانب ہے۔

درود پاک کے فضائل و برکات کا مجموعہ
روحانی، نورانی ناقابل فراموش حکایات

فیضان و اجدان کا
مرقع

تکفہ درود پاک

مرتب محمد سہیل رضا قادری

پیشکش

غازی علم الدین شہید اکیڈمی، لاہور

بَدُّ الزَّمَانِ ايند مسنز

ہمارے ہاں پردہ بیدشیت اور
کٹ پیس
بازار سے بارعایت خرید فرمائیں

پروڈیسیٹر، **باجرخان**

دوکان نمبر 21 نیومارکیٹ لنڈا بازار لاہور
فون: 7662667

چیرمین: نواز احمد بٹ

(042) 6817599
(042) 6824529

نواز احمد بٹ موٹرز

آٹو ڈیلرز اینڈ کمیشن ایجنٹ

151- جی ٹی روڈ سنگھ پورہ موڑ باغبانپورہ لاہور۔

بٹ آٹو

آٹو ڈیلرز اینڈ کمیشن ایجنٹ

پروپرائیٹر:-

محمد انیسال قادری

شہزاد احمد بٹ

شاہد بٹ



(042) 7324029

54-G آٹو سنٹر 108 لٹن روڈ بمقابلہ تھانہ لٹن روڈ لاہور۔

چیرمین: نواز احمد بٹ

(042) 6817599
(042) 6824529

نواز احمد بٹ موٹرز

آٹو ڈیلرز اینڈ کمیشن ایجنٹ

151- جی ٹی روڈ سنگھ پورہ موڑ باغبانپورہ لاہور۔

بٹ آٹو

آٹو ڈیلرز اینڈ کمیشن ایجنٹ

پروپرائیٹر:-

محمد انیسال قادری

شہزاد احمد بٹ

شاہد بٹ



(042) 7324029

54-G آٹو سنٹر 108 لٹن روڈ بمقابلہ تھانہ لٹن روڈ لاہور۔